

ಶ್ರೀ ದೇವೀವೈಭವಾಶ್ಚರ್ಯ ಅಷ್ಟೋತ್ತರಶತನಾಮ ಸ್ತೋತ್ರಮ್

ಅಸ್ಯ ಶ್ರೀ ದೇವೀವೈಭವಾಶ್ಚರ್ಯ ಅಷ್ಟೋತ್ತರಶತ ದಿವ್ಯನಾಮ ಸ್ತೋತ್ರ ಮಹಾಮಂತ್ರಸ್ಯ
ಆನಂದ ಭೈರವ ಋಷಿಃ | ಅನುಷ್ಠುಪ್ ಭಂದಃ | ಆನಂದಭೈರವೀ ಶ್ರೀ ಮಹಾತ್ರಿಪುರಸುಂದರೀ
ದೇವತಾ |

|| ಧ್ಯಾನಂ ||

ಕುಂಕುಮಪಂಕಸಮಾಭಾಂ ಅಂಕುಶಪಾಶೇಕ್ಷುಕೋದಂಡಶರಾಮ್ |
ಪಂಕಜಮಧ್ಯ ನಿಷಣ್ಣಾಂ ಪಂಕೇರುಹಲೋಚನಾಂ ಪರಾಂ ವಂದೇ||

ಓಂ ಐಂ ಹ್ರೀಂ ಶ್ರೀಂ

ಪರಮಾನಂದಲಹರೀ ಪರಚೈತನ್ಯದೀಪಿಕಾ|

ಸ್ವಯಂಪ್ರಕಾಶಕಿರಣಾ ನಿತ್ಯವೈಭವಶಾಲಿನೀ|| 1 ||

ವಿಶುದ್ಧಕೇವಲಾಖಂಡಸತ್ಯಕಾಲಾತ್ಮರೂಪಿಣೀ|

ಆದಿಮಧ್ಯಾಂತರಹಿತಾ ಮಹಾಮಾಯಾವಿಲಾಸಿನೀ|| 2 ||

ಗುಣತ್ರಯಪರಿಚ್ಛೇತ್ರೀ ಸರ್ವತತ್ವಪ್ರಕಾಶಿನೀ |

ಸ್ತ್ರೀಪುಂಸಭಾವರಸಿಕಾ ಜಗತ್-ಸರ್ಗಾದಿಲಂಪಟಾ|| 3 ||

ಅಶೇಷನಾಮರೂಪಾದಿಭೇದಚ್ಛೇದರವಿಪ್ರಭಾ |

ಅನಾದಿವಾಸನಾರೂಪಾ ವಾಸನೋದ್ಯತ್-ಪ್ರಪಂಚಿಕಾ || 4||

ಪ್ರಪಂಚೋಪಶಮಪ್ರೌಢಾ ಚರಾಚರಜಗನ್ಮಯೀ |

ಸಮಸ್ತಜಗದಾಧಾರಾ ಸರ್ವಸಂಜೀವನೋತ್ಸುಕಾ || 5 ||

ಭಕ್ತಚೇತೋಮಯಾನಂದಸ್ವಾರ್ಥವೈಭವವಿಭ್ರಮಾ |

ಸರ್ವಾರ್ಕರ್ಷಣವಶ್ಯಾದಿಸರ್ವಕರ್ಮಧುರಂಧರಾ || 6||

ವಿಜ್ಞಾನಪರಮಾನಂದವಿದ್ಯಾ ಸಂತಾನಸಿದ್ಧಿದಾ |
ಆಯುರಾರೋಗ್ಯಸೌಭಾಗ್ಯಬಲಶ್ರೀಕೀರ್ತಿಭಾಗ್ಯದಾ || 7 ||
ಧನಧಾನ್ಯಮಣೀವಸ್ತ್ರಭೂಷಾಲೇಪನಮಾಲ್ಯದಾ |
ಗೃಹಗ್ರಾಮಮಹಾರಾಜ್ಯಸಾಮ್ರಾಜ್ಯಸುಖದಾಯಿನೀ || 8 ||
ಸಪ್ತಾಂಗಶಕ್ತಿಸಂಪೂರ್ಣಸಾರ್ವಭೌಮಫಲಪ್ರದಾ |
ಬ್ರಹ್ಮವಿಷ್ಣುಶಿವೇಂದ್ರಾದಿಪದವಿಶ್ರಾಣನಕ್ಷಮಾ || 9 ||
ಭುಕ್ತಿಮುಕ್ತಿಮಹಾಭಕ್ತಿವಿರಕ್ತದ್ವೈತದಾಯಿನೀ |
ನಿಗ್ರಹಾನುಗ್ರಹಾಧ್ಯಕ್ಷಾ ಜ್ಞಾನನಿದ್ವೈತದಾಯಿನೀ || 10 ||
ಪರಕಾಯಪ್ರವೇಶಾದಿಯೋಗಸಿದ್ಧಿಪ್ರದಾಯಿನೀ |
ಶಿಷ್ಟಸಂಜೀವನಪ್ರೌಢಾ ದುಷ್ಟಸಂಹಾರಸಿದ್ಧಿದಾ || 11 ||
ಲೀಲಾವಿನಿರ್ಮಿತಾನೇಕಕೋಟಿಬ್ರಹ್ಮಾಂಡಮಂಡಲಾ |
ಏಕಾನೇಕಾತ್ಮಿಕಾ ನಾನಾರೂಪಿಣ್ಯಧಾಂಗನೇಶ್ವರೀ || 12 ||
ಶಿವಶಕ್ತಿಮಯೀ ನಿತ್ಯಶೃಂಗಾರೈಕರಸಪ್ರಿಯಾ |
ತುಷ್ಟಾ ಪುಷ್ಟಾಽಪರಿಚ್ಛಿನ್ನಾ ನಿತ್ಯಯೌವನಮೋಹಿನೀ || 13 ||
ಸಮಸ್ತದೇವತಾರೂಪಾ ಸರ್ವದೇವಾಧಿದೇವತಾ |
ದೇವರ್ಷಿಪಿತೃಸಿದ್ಧಾದಿಯೋಗಿನೀಭೈರವಾತ್ಮಿಕಾ || 14 ||
ನಿಧಿಸಿದ್ಧಿಮಣೀಮುದ್ರಾ ಶಸ್ತ್ರಾಸ್ತ್ರಾಯುಧಭಾಸುರಾ |
ಛತ್ರಚಾಮರವಾದಿತ್ರಪತಾಕಾವ್ಯಜನಾಂಚಿತಾ || 15 ||
ಹಸ್ತಶ್ಚರಥಪಾದಾತಾಮಾತ್ಯಸೇನಾಸುಸೇವಿತಾ |
ಪುರೋಹಿತಕುಲಾಚಾರ್ಯಗುರುಶಿಷ್ಯಾದಿಸೇವಿತಾ || 16 ||
ಸುಧಾಸಮುದ್ರಮಧ್ಯೋದ್ಯತ್-ಸುರದ್ರುಮನಿವಾಸಿನೀ |
ಮಣಿದ್ವೀಪಾಂತರಪ್ರೋದ್ಯತ್-ಕದಂಬವನವಾಸಿನೀ || 17 ||

ಚಿಂತಾಮಣಿಗೃಹಾಂತಸ್ಥಾ ಮಣಿಮಂಡಪಮಧ್ಯಗಾ |
ರತ್ನಸಿಂಹಾಸನಪ್ರೋದ್ಯಚ್ಛಿವಮಂಚಾಧಿಶಾಯಿನೀ || 18 ||
ಸದಾಶಿವಮಹಾಲಿಂಗಮೂಲಸಂಘಟ್ಟಯೋನಿಕಾ |
ಅನ್ಯೋನ್ಯಾಲಿಂಗಸಂಘರ್ಷಕಂಡೂಸಂಕ್ಷುಬ್ಧಮಾನಸಾ || 19 ||
ಕಲೋದ್ಯದ್-ಬಿಂದುಕಾಲಿನ್ಯತುರ್ಯನಾದಪರಂಪರಾ |
ನಾದಾಂತಾನಂದಸಂದೋಹಸ್ವಯಂವ್ಯಕ್ತವಚೋಽಮೃತಾ || 20 ||
ಕಾಮರಾಜಮಹಾತಂತ್ರರಹಸ್ಯಾಚಾರದಕ್ಷಿಣಾ |
ಮಕಾರಪಂಚಕೋದ್ಭೂತಪ್ರಾಥಾಂತೋಲ್ಲಾಸಸುಂದರೀ || 21 ||
ಶ್ರೀಚಕ್ರರಾಜನಿಲಯಾ ಶ್ರೀವಿದ್ಯಾಮಂತ್ರವಿಗ್ರಹಾ |
ಅಖಂಡಸಚ್ಚಿದಾನಂದಶಿವಶಕ್ತ್ಯೈಕ್ಯರೂಪಿಣೀ || 22 ||
ತ್ರಿಪುರಾ ತ್ರಿಪುರೇಶಾನೀ ಮಹಾತ್ರಿಪುರಸುಂದರೀ |
ತ್ರಿಪುರಾವಾಸರಸಿಕಾ ತ್ರಿಪುರಾಶ್ರೀಸ್ವರೂಪಿಣೀ || 23 ||
ಮಹಾಪದ್ಮವನಾಂತಸ್ಥಾ ಶ್ರೀಮತ್ತ್ರಿಪುರಮಾಲಿನೀ |
ಮಹಾತ್ರಿಪುರಸಿದ್ಧಾಂಬಾ ಶ್ರೀಮಹಾತ್ರಿಪುರಾಂಬಿಕಾ || 24 ||
ನವಚಕ್ರಕ್ರಮಾದೇವೀ ಮಹಾತ್ರಿಪುರಭೈರವೀ |
ಶ್ರೀಮಾತಾ ಲಲಿತಾ ಬಾಲಾ ರಾಜರಾಜೇಶ್ವರೀ ಶಿವಾ || 25 ||
ಉತ್ಪತ್ತಿಸ್ಥಿತಿಸಂಹಾರಕ್ರಮಚಕ್ರನಿವಾಸಿನೀ |
ಅರ್ಧಮೇರ್ವಾತ್ಮಚಕ್ರಸ್ಥಾ ಸರ್ವಲೋಕಮಹೇಶ್ವರೀ || 26 ||
ವಲ್ಮೀಕಪುರಮಧ್ಯಸ್ಥಾ ಜಂಬೂವನನಿವಾಸಿನೀ |
ಅರುಣಾಚಲಶೃಂಗಸ್ಥಾ ವ್ಯಾಘ್ರಾಲಯನಿವಾಸಿನೀ || 27 ||
ಶ್ರೀಕಾಲಹಸ್ತಿನಿಲಯಾ ಕಾಶೀಪುರನಿವಾಸಿನೀ |
ಶ್ರೀಮತ್ಕೈಲಾಸನಿಲಯಾ ದ್ವಾದಶಾಂತಮಹೇಶ್ವರೀ || 28 ||

ಶ್ರೀಷೋಡಶಾಂತಮಧ್ಯಸ್ಥಾ ಸರ್ವವೇದಾಂತಲಕ್ಷಿತಾ |

ಶ್ರುತಿಸ್ಮೃತಿಪುರಾಣೇತಿಹಾಸಾಗಮಕಲೇಶ್ವರೀ || 29 ||

ಭೂತಭೌತಿಕತನ್ಮಾತ್ರದೇವತಾಪ್ರಾಣಹೃನ್ಮಯೀ |

ಜೀವೇಶ್ವರಬ್ರಹ್ಮರೂಪಾ ಶ್ರೀಗುಣಾಧ್ಯಾ ಗುಣಾತ್ಮಿಕಾ || 30 ||

ಅವಸ್ಥಾತ್ರಯನಿರ್ಮುಕ್ತಾ ವಾಗ್ರಮೋಮಾಮಹೀಮಯೀ |

ಗಾಯತ್ರೀಭುವನೇಶಾನೀದುರ್ಗಾಕಾಲ್ಯಾದಿರೂಪಿಣೀ || 31 ||

ಮತ್ಸ್ಯ ಕೂರ್ಮವರಾಹಾದಿನಾನಾರೂಪವಿಲಾಸಿನೀ |

ಮಹಾಯೋಗೀಶ್ವರಾರಾಧ್ಯಾ ಮಹಾವೀರವರಪ್ರದಾ || 32 ||

ಸಿದ್ಧೇಶ್ವರಕುಲಾರಾಧ್ಯಾ ಶ್ರೀಮಚ್ಚರಣವೈಭವಾ || 33 ||

|| ಧ್ಯಾನಂ ||

ಕುಂಕುಮಪಂಕಸಮಾಭಾಂ ಅಂಕುಶವಾಶೇಕ್ಷುಕೋದಂಡಶರಾಮ್ |

ಪಂಕಜಮಧ್ಯ ನಿಷಣ್ಣಾಂ ಪಂಕೇರುಹಲೋಚನಾಂ ಪರಾಂ ವಂದೇ||